

महाकविकालिदासविरचितं  
सनातनकविरेवाप्रसादद्विवेदिसंपादितमूलञ्च

मेघसन्देशाभिधानं

## ॥ मेघदूतकाव्यम् ॥

कश्चित् कान्ताविरहगुरुणा स्वाधिकारप्रमत्तः  
शापेनास्तङ्गमितमहिमा वर्षभोग्येण भर्तुः ।  
यक्षश्चक्रे जनकतनया-स्नानपुण्योदकेषु  
स्निग्धच्छायातरुषु वसतिं रामगिर्याश्रमेषु ॥ १ ॥  
तस्मिन्नद्रौ कतिचिदबलाविप्रयुक्तः स कामी  
नीत्वा मासान् कनकवलयभ्रंशरिक्तप्रकोष्ठः ।  
आषाढस्य प्रथमदिवसे मेघमाश्लिष्टसानुं  
वप्रक्रीडा-परिणत-गज-प्रेक्षणीयं ददर्श ॥ २ ॥  
तस्य स्थित्वा कथमपि पुरः कौतुकाधानहेतो-  
रन्तर्बाष्पश्चिरमनुचरो राजराजस्य दध्यौ ।  
मेघालोके भवति सुखिनोऽप्यन्यथावृत्ति चेतः  
कण्ठाश्लेषप्रणयिनि जने किं पुनर्दूरसंस्थे ॥ ३ ॥  
प्रत्यासन्ने नभसि दयिताजीवितालम्बनार्थी  
जीमूतेन स्वकुशलमयीं हारयिष्यन् प्रवृत्तिम् ।  
स प्रत्यग्रैः कुटजकुसुमै कल्पितार्घ्याय तस्मै  
प्रीतः प्रीतिप्रमुखवचनं स्वागतं व्याजहार ॥ ४ ॥  
धूमज्योतिःसलिलमरुतां सन्निपातः क्व मेघः  
सन्देशार्थाः क्व पटुकरणैः प्राणिभिः प्रापणीयाः ।  
इत्यौत्सुक्यादपरिगणयन् गुह्यकस्तं ययाचे  
कामार्ता हि प्रणयकृपणाश्चेतनाऽचेतनेषु ॥ ५ ॥  
जातं वंशे भुवनविदिते पुष्करावर्तकानां  
जानामि त्वां प्रकृतिपुरुषं कामरूपं मघोनः ।  
तेनार्थित्वं त्वयि विधिवशाद् दूरबन्धुर्गतोऽहं  
याच्चा मोघा वरमधिगुणे नाधमे लब्धकामा ॥ ६ ॥  
सन्तप्तानां त्वमसि शरणं तत् पयोद! प्रियायाः  
सन्देशं मे हर धनपतिक्रोधविश्लेषितस्य ।  
गन्तव्या ते वसतिरलका नाम यक्षेश्वराणां  
बाह्योद्यानस्थित-हरशिरश्चन्द्रिकाधौत-हर्म्या ॥ ७ ॥  
त्वामारूढं पवनपदवीमुदगृहीतालकान्ताः  
प्रेक्षिष्यन्ते पथिकवनिताः प्रत्ययादाश्वसत्यः ।  
कः सन्नद्धे विरहविधुरां त्वय्युपेक्षेत जायां  
न स्यादन्योऽप्यहमिव जनो यः पराधीनवृत्तिः ॥ ८ ॥

मन्दं मन्दं नुदति पवनश्चानुकूलो यथा त्वां  
वामश्चायं नदति मधुरं चातकस्ते सगन्धः ।  
गर्भाधान-क्षम-परिचयं नूनमाबद्धमालाः  
सेविष्यन्ते नयनसुभगं खे भवन्तं बलाकाः ॥ ९ ॥  
ताञ्चावश्यं दिवसगणनातत्परामेकपत्नी-  
मव्यापन्नामविहतगतिर्द्रक्ष्यसि भ्रातृजायाम् ।  
आशाबन्धः कुसुमसदृशं प्रायशो ह्यङ्गनानां  
सद्यः-पातप्रणयि हृदयं विप्रयोगे रुणद्धि ॥ १० ॥  
कर्तुं यच्च प्रभवति महीमुच्छिलीन्नामवन्ध्यां  
तच्छ्रुत्वा ते श्रवणसुभगं गर्जितं मानसोत्काः ।  
आ कैलासाद् बिसकिसलयच्छेदपाथेयवन्तः  
सम्पत्स्यन्ते नभसि भवतो राजहंसाः सहायाः ॥ ११ ॥  
आपृच्छस्व प्रियसखममुं तुङ्गमालिङ्ग्य शैलं  
वन्द्यैः पुंसां रघुपतिपदैरङ्कितं मेखलासु ।  
काले काले भवति भवतो यस्य संयोगमेत्य  
स्नेहव्यक्तितश्चिरविरहजं मुञ्चतो बाष्पमुष्णम् ॥ १२ ॥  
मार्गं तावच्छृणु कथयतस्त्वत्प्रयाणानुरूपं  
सन्देशं मे तदनु जलद! श्रोष्यसि श्रोत्रपेयम् ।  
खिन्नः खिन्नः शिखरिषु पदं न्यस्य गन्तासि यत्र  
क्षीणः क्षीणः परिलघु पयः स्रोतसाञ्चोपभुज्य ॥ १३ ॥  
अद्रेः शृङ्गं हरति पवनः किंस्विदित्युन्मुखीभि-  
र्दृष्टोत्साहश्चकितचकितं मुग्धसिद्धाङ्गनाभिः ।  
स्थानादस्मात् सरसनिचुलादुत्पतोदङ्मुखः खं  
दिङ्नागानां पथि परिहरन् स्थूलहस्तावलेपान् ॥ १४ ॥  
रत्नच्छायाव्यतिकर इव प्रेक्षणीयं पुरस्ताद्  
वल्मीकाग्रात् प्रभवति धनुषखण्डमाखण्डलस्य ।  
येन श्यामं वपुरतितरां कान्तिमापत्स्यते ते  
बर्हेणेव स्फुरितरुचिना गोपवेषस्य विष्णोः ॥ १५ ॥  
त्वय्यायतं कृषिफलमिति भ्रूविकारानभिज्ञैः  
प्रीतिस्निग्धैर्जनपदवधूलोचनैः पीयमानः ।  
सद्यः-सीरोत्कषणसुरभि क्षेत्रमारुह्य मालं  
किञ्चित् पश्चाद् व्रज लघुगतिर्भूय एवोत्तरेण ॥ १६ ॥

१. 'स्वाधिकारात् प्रमत्त' इत्येके व्याक्रियादासाः ।

२. प्रथम-प्रशम व. ।

३. कौतुका = केतका व. ।

४. प्रणय = प्रकृति म. ।

९. यथा यतः नूनं तत इत्यर्थः । क्षम = क्षण म. ।

१०. पातप्रणय = पाति प्रणय म. ।



त्वामासारप्रशमितवनोपप्लवं साधु मूर्ध्ना  
वक्ष्यत्यध्वश्रमपरिगतं सानुमानाम्रकूटः ।  
न क्षुद्रोऽपि प्रथमसुकृतापेक्षया संश्रयाय  
प्राप्ते मित्रे भवति विमुखः किं पुनर्यस्तथोच्चैः ॥ १७ ॥  
छन्नोपान्तः परिणतफलद्योतिभिः काननाग्रै-  
स्त्वय्यारूढे शिखरमचलः स्निग्धवेणीसवर्णे ।  
नूनं यास्यत्यमरमिथुनप्रेक्षणीयामवस्थां  
मध्ये श्यामः स्तन इव भुवः शेषविस्तारपाण्डुः ॥ १८ ॥  
स्थित्वा तस्मिन् वनचरवधूभुक्तकुञ्जे मुहूर्तं  
तोयोत्सर्गद्रुततरगतिस्तत्परं वर्त्म तीर्णः ।  
रेवां द्रक्ष्यस्युपलविषमे विन्ध्यपादे विशीर्णा  
भक्तिच्छेदैरिव विरचितां भूतिमङ्गे गजस्य ॥ १९ ॥  
तस्यास्तित्तैर्वनगजमदैवासितं वान्तवृष्टि-  
जम्बूकुञ्जप्रतिहतरयं तोयमादाय गच्छेः ।  
अन्तःसारं घनं तुलयितुं नानिलः शक्यति त्वां  
रिक्तः सर्वो भवति हि लघुः पूर्णता गौरवाय ॥ २० ॥  
नीपं दृष्ट्वा हरितकपिशं केसरैरर्धरूढै-  
राविर्भूतप्रथममुकुलाः कन्दलीश्चानुकच्छम् ।  
दग्धारण्येष्वधिकसुरभिं गन्धमाघ्राय चोर्व्याः  
सारङ्गास्ते जललवमुचः सूचयिष्यन्ति मार्गम् ॥ २१ ॥  
उत्पश्यामि द्रुतमपि सखे मत्प्रियार्थं यियासोः  
कालक्षेपं ककुभसुरभौ पर्वते पर्वते ते ।  
शुक्लापाङ्गैः सजलनयनैः स्वागतीकृत्य केकाः  
प्रत्युद्यातः कथमपि भवान् गन्तुमाशु व्यवस्येत् ॥ २२ ॥  
पाण्डुच्छायोपवनवृतयः केतकैः सूचिभिर्नै-  
र्नीडाऽऽरम्भैर्गृहबलिभुजामाकुलग्रामचैत्याः ।  
त्वय्यासन्ने परिणतफलश्यामजम्बूवनान्ताः  
सम्पत्स्यन्ते कतिपयदिनस्थायिहंसा दशार्णाः ॥ २३ ॥  
तेषां दिक्षु प्रथितविदिशालक्षणां राजधानीं  
गत्वा सद्यः फलमविकलं कामुकत्वस्य लब्ध्वा ।  
तीरोपान्तस्तनितसुभगं पास्यसि स्वादु यस्मात्  
सधूभङ्गं मुखमिव पयो वेत्रवत्याश्चलोर्मि ॥ २४ ॥  
नीचैराख्यं गिरिमधिवसेस्तत्र विश्रामहेतो-  
स्त्वत्संपर्कात् पुलकितमिव प्रौढपुष्पैः कदम्बैः ।  
यः पण्यस्त्रीरतिपरिमलोद्गारिभिर्नागराणा-  
मुद्दामानि प्रथयति शिलावेशमभिर् यौवनानि ॥ २५ ॥  
विश्रान्तः सन् व्रज वननदीतीरजानां निषिञ्च-  
न्नुद्यानानां नवजलकणैर्युथिकाजालकानि ।  
गण्डस्वेदापनयनरुजा कलान्तकर्णोत्पलानां  
छायादानात् क्षणपरिचितः पुष्पलावीमुखानाम् ॥ २६ ॥

१७. पद्यान्तर- अध्वक्लान्तं प्रतिमुखगतं सानुमानाम्रकूटस्तुङ्गेन  
त्वां जलद शिरसा वक्ष्यति श्लाघमानः ।  
आसारेण त्वमपि शमयेस्तस्तस्य नैदाघमग्निं  
सन्धावार्द्रः फलति न चिरेणोपकारो महत्सु ॥

वक्रः पन्था यदपि भवतः प्रस्थितस्योत्तराशां  
सौधोत्सङ्गप्रणयविमुखो मा स्म भूरुज्जयिन्याः ।  
विद्युदामस्फुरितचकितैस्तत्र पौराङ्गनानां  
लोलापाङ्गैर्यदि न रमसे लोचनैर्, वञ्चितोऽसि ॥ २७ ॥  
वीचिक्षोभस्तनित-विहगश्रेणिकाञ्चीगुणायाः  
संसर्पन्त्याः स्खलितसुभगं दर्शितावर्तनाभेः ।  
निर्विन्ध्यायाः पथि भव रसाभ्यन्तरः सन्निपत्य  
स्त्रीणामाद्यं प्रणयवचनं विभ्रमो हि प्रियेषु ॥ २८ ॥  
वेणीभूतप्रतनुसलिला तामतीतस्य सिन्धुः (काली)  
पाण्डुच्छायां तटरुह-तरुभ्रंशिभिर्जीर्णपर्णैः ।  
सौभाग्यं ते सुभग! विरहावस्थया व्यञ्जयन्ती  
काश्यं येन त्यजति विधिना स त्वयैवोपपाद्यः ॥ २९ ॥  
प्राप्यावन्तीनुदयनकथाकोविद-ग्राम-वृद्धान्  
पूर्वोद्दिष्टामनुसर पुरीं श्रीविशालां विशालाम् ।  
स्वल्पीभूते सुचरितफले स्वर्गिणां गां गतानां  
शेषैः पुण्यैर्हतमिव दिवः कान्तिमत् खण्डमेकम् ॥ ३० ॥  
दीर्घार्ककुर्वन् पटु मदकलं कूजितं सारसानां  
प्रत्यूषेषु स्फुटितकमलाऽऽमोदमैत्रीकषायः ।  
यत्र स्त्रीणां हरति सुरतग्लानिमङ्गानुकूलः  
सिप्रावातः प्रियतम इव प्रार्थनाचाटुकारः ॥ ३१ ॥  
जालोद्गीर्णैरुपचितवपुः केशसंस्कारधूपै-  
र्बन्धुप्रीत्या भवनशिखिभिर्दत्तनृत्तोपहारः ।  
हर्म्येष्वस्याः कुसुमसुरभिष्वध्वखेदं नयेथाः  
लक्ष्मीं पश्यँल्ललितवनितापादरागाङ्कितेषु ॥ ३२ ॥  
भर्तुः कण्ठच्छविरिति गणैः सादरं वीक्ष्यमाणः  
पुण्यं यायास्त्रिभुवनगुरोर्धाम चण्डीश्वरस्य ।  
धूतोद्यानं कुवलयरजोगन्धिभिर्गन्धवत्या-  
स्तोयक्रीडा-निरत-युवति-स्नान-तित्तैर्मरुद्भिः ॥ ३३ ॥

२०. पद्यान्तरम्-

अम्भोबिन्दुग्रहणचतुरांश्चातकान् वीक्षमाणाः  
श्रेणीभूताः परिगणनया निर्विशन्तो बलाकाः ।  
त्वामासाद्य स्तनितसमये मानयिष्यन्ति सिद्धाः  
सोत्कण्ठानि प्रियसहचरीसम्भ्रमालिङ्गितानि ॥

२१. दग्धा = जग्ध्वा म.

३०. पद्यान्तरम्-

प्रद्योतस्य प्रियदुहितरं वत्सराजोऽत्र जहे  
हैमं तालद्रुमवनमभूदत्र तस्यैव राज्ञः ।  
अत्रोद्भ्रान्तः किल नलगिरिः स्तम्भमुत्पाट्य  
दर्प्पादित्यागन्तून् रमयति जनो यत्र बन्धूनभिज्ञः ॥

३३. पद्यान्तरद्वयम्-

हारंस्तारंस्तरलगुटिकान् कोटिशः शङ्खशुक्तीः  
शष्पश्यामान् मरकतमणीनुन्मयूखप्ररोहान् ।  
दृष्ट्वा यस्यां विपणिरचितान् विद्रुमाणां च  
भङ्गान् संलक्ष्यन्ते सलिलनिधयस्तोयमात्रावशेषाः ॥



अप्यन्यस्मिन् जलधर! महाकालमासाद्य काले  
स्थातव्यं ते नयनविषयं यावदत्येति भानुः ।  
कुर्वन् सन्ध्याबलिपटहतां शूलिनः श्लाघनीया-  
मामन्द्राणां फलमविकलं लप्स्यसे गर्जितानाम् ॥ ३४ ॥  
पादन्यासैः क्वणितरशनास्तत्र लीलावधूतै  
रत्नच्छायाखचितबलिभिश्चामरैः क्लान्तहस्ताः ।  
वेश्यास्त्वतो नखपदसुखान् प्राप्य वर्षाग्रबिन्दू-  
नामोक्ष्यन्ते त्वयि मधुकरश्रेणिदीर्घान् कटाक्षान् ॥ ३५ ॥  
पश्चादुच्चैर्भुजतरुवनं मण्डलेनाभिलीनः  
सान्ध्यं तेजः प्रतिनवजपापुष्परक्तं दधानः ।  
नृत्यारम्भे हर पशुपतेरार्द्रनागाजिनेच्छां  
शान्तोद्वेगस्तिमितनयनं दृष्टभक्तिर्भवान्या ॥ ३६ ॥  
गच्छन्तीनां रमणवसतिं योषितां तत्र नक्तं  
रुद्धालोके नरपतिपथे सूचिभेदैस्तमोभिः ।  
सौदामन्या कनकनिकष-स्निग्धया दर्शयोर्व्वी  
तोयोत्सर्गस्तनितमुखरो मा स्म भूर्विकलवास्ताः ॥ ३७ ॥  
तां कस्याञ्चिद् भवनवलभौ सुप्तपारावतायां  
नीत्वा रात्रिं चिरविलसनात् खिन्नविद्युत्कलत्रः ।  
दृष्टे सूर्ये पुनरपि भवान् वाहयेदध्वशेषं  
मन्दायन्ते न खलु सुहृदामभ्युपेतार्थकृत्याः ॥ ३८ ॥  
तस्मिन् काले नयनसलिलं योषितां खण्डितानां  
शान्तिं नेयं प्रणयिभिरतो वर्त्म भानोस्त्यजाशु ।  
प्रालेयासं कमलवदनात् सोऽपि हर्तुं नलिन्याः  
प्रत्यावृत्तस्त्वयि कररुधि स्यादनल्पाभ्यसूयः ॥ ३९ ॥  
गम्भीरायाः पयसि सरितश्चेतसीव प्रसन्ने  
छायात्माऽपि प्रकृतिभुगो लप्स्यते ते प्रवेशम् ।  
तस्मादस्याः कुमुदविशदान्यर्हसि त्वं न धैर्यान्  
मोधीकर्तुं चटुल-शफरोद्वर्त्तन-प्रेक्षितानि ॥ ४० ॥  
तस्याः किञ्चित् करधृतमिव प्राप्तवानीरशाखं  
नीत्वा नीलं सलिलवसनं मुक्तरोधोनितम्बम् ।  
प्रस्थानं ते कथमपि सखे! लम्बमानस्य भावि  
ज्ञातास्वादो विवृतजघनां को विहातुं समर्थः ॥ ४१ ॥  
त्वन्निःस्पन्दोच्छ्वसितवसुधागन्धसम्पर्करम्यः  
स्रोतोरन्ध्रध्वनित-सुभगं दन्तिभिः पीयमानः ।  
नीचैर्वास्यत्युपजिगमिषोर्देवपूर्वं गिरिं ते  
शीतो वातः परिणमयिता काननोदुम्बराणाम् ॥ ४२ ॥  
तत्र स्कन्दं नियतवसतिं पुष्पमेधीकृतात्मा  
पुष्पासारैः स्नपयतु भवान् व्योमगङ्गाजलार्द्रैः ।  
रक्षाहेतोर्नवशशिभृता वासवीनाञ्चभूना-  
मत्यादित्यं हुतवहमुखे सम्भृतं तद्धि तेजः ॥ ४३ ॥

पत्रश्यामा दिनकरहयस्पर्धिनी यत्र वाहाः  
शैलेदग्रास्त्वमिव करिणो वृष्टिमन्तः प्रभेदात् ।  
योधाग्रण्यः प्रतिदिशमुखं संयुगे तस्थिवांसः  
प्रत्यादिष्टाऽऽभरण-रुचयश्चन्द्रहास-व्रणाङ्कैः ॥

ज्योतिर्लेखावलयि गलितं यस्य बह्वं भवानी  
पुत्रप्रेम्णा कुवलयदलक्षेपि कर्णे करोति ।  
घौतापाङ्गं हरशशिरुचा पावकेस्तं मयूरं  
पश्चादद्विग्रहणगुरुभिर् गर्जितैर् नर्तयेथाः ॥ ४४ ॥  
आराध्यैनं शरवणभवं देवमुल्लङ्घिताध्वा  
सिद्धद्वन्द्वैर्जलकणभयाद् वीणिभिर् मुक्तमार्गः ।  
व्यालम्बेथाः सुरभितनयालम्भजां मानयिष्यन्  
स्रोतोमूर्त्या भुवि परिणतां रन्तिदेवस्य कीर्तिम् ॥ ४५ ॥  
त्वय्यादातुं जलमवनते शार्ङ्गिणो वर्णचौरे  
तस्याः सिन्धोः पृथुमपि तनुं दूरभावात् प्रवाहम् ।  
प्रेक्षिष्यन्ते गगनगतयो नूनमावर्ज्य दृष्टी-  
रेकं मुक्तागुणमिव भुवः स्थूलमध्येन्द्रनीलम् ॥ ४६ ॥  
तामुत्तीर्य ब्रज परिचित-भूलता-विभ्रमाणां  
पक्ष्मोत्क्षेपादुपरि विलसत्कृष्णशारप्रभाणाम् ।  
कुन्दोत्क्षेपाऽनुग-मधुकर-श्रीमुषामात्मबिम्बं  
पात्रीकुर्वन् दशपुर-वधू-नेत्र-कौतूहलानाम् ॥ ४७ ॥  
ब्रह्मावर्तं जनपदमथच्छायया गाहमानः  
क्षेत्रं क्षत्रप्रधनपिशुनं कौरवं तद् भजेथाः ।  
राजन्यानां शितशरशतैर्यत्र गाण्डीवधन्वा  
धारापातैस्त्वमिव कमलान्यभ्यवर्षन् मुखानि ॥ ४८ ॥  
हित्वा हालामभिमतरसां रेवतीलोचनाङ्गां  
बन्धुप्रीत्या समरविमुखो लाङ्गली याः सिषेवे ।  
कृत्वा तासामभिगममपां सौम्य! सारस्वतीना-  
मन्तः-शुद्धस्त्वमपि भविता वर्णमात्रेण कृष्णः ॥ ४९ ॥  
तस्माद् गच्छेरनुकलखलं शैलराजावतीर्णां  
जह्मोः कन्यां सगरतनयस्वर्गसोपानपङ्क्तिम् ।  
गौरीं वक्रभुकुटिरचनां या विहस्येव फेनैः  
शम्भोः केशग्रहणमकरोदिन्दुलग्नोर्मिहस्ता ॥ ५० ॥  
तस्याः पातुं सुरगज इव व्योम्नि पञ्चार्धलम्बी  
त्वं चेदच्छस्फटिकविशदं तर्क्क्येस्तिर्यग्गम्भः ।  
संसर्पन्त्या सपदि भवतः स्रोतसिच्छाययाऽसौ  
स्याद-स्थानोपनत-यमुना-सङ्गमेवाऽभिरामा ॥ ५१ ॥  
आसीनानां सुरभितशिलं नाभिगन्धैर्मृगाणां  
तस्या एव प्रभवमचलं प्राप्य गौरं तुषारैः ।  
वक्ष्यस्यध्वश्रमविनयने तस्य शृङ्गे निषण्णः  
शोभां शुभ्रत्रिनयनवृषोत्खात-पङ्कोपमेयाम् ॥ ५२ ॥  
तं चेद् वायौ सरति सरलस्कन्ध-संघट्ट-जन्मा  
बाधेतोल्का-क्षपित-चमरी-वालभारो दवाग्निः ।  
अर्हस्येनं शमयितुमलं वारिधारासहस्रै-  
रापन्नार्तिप्रशमनफलाः संपदो ह्युत्तमानाम् ॥ ५३ ॥

४७. दृष्ट्वा लोकान् दशपुरगतान् विद्युदुल्काप्रकाशै-  
स्तत्प्रासादानुपवनवतो वारिणा प्लावयित्वा ।  
यायाः शीघ्रं शिखिकुलरवोद्गीतसानूपकण्ठं  
दिव्यस्त्रीणां विलसनभुवं पर्वतं पारियात्रम् ॥

५०. गौरी वक्र = गौरीवक्र ।



ये संरम्भोत्पतनरभसाः स्वाङ्गभङ्गाय तस्मिन्  
मुक्तध्वानं सपदि शरभा लङ्घयेयुर्भवन्तम् ।  
तान् कुर्वीथाः सधनकरकावृष्टिपातावकीर्णान्  
के वा न स्युः परिभवपदं निष्फलारम्भयत्नाः ॥ ५४ ॥  
तत्र व्यक्तं दृषदि चरणन्यासमर्धेन्दुमौलेः  
शशवत् सिद्धैरुपचितबलिं भक्तिनम्रः परीयाः ।  
यस्मिन् दृष्टे करणविगमादूर्ध्वमुद्धूतपापाः  
संकल्पन्ते स्थिरगणपदप्राप्तये श्रद्धाघानाः ॥ ५५ ॥  
शब्दायन्ते मधुरमनिलैः कीचकाः पूर्यमाणाः  
संसक्ताभिस्त्रिपुरविजयो गीयते किन्नरीभिः ।  
निर्हादी ते मुरज इव चेत् कन्दरेषु ध्वनिः स्यात्  
संगीतार्थो ननु पशुपतेस्तत्र भावी समग्रः ॥ ५६ ॥  
प्रालेयाद्रेरुपतटमतिक्रम्य तांस्तान् विशेषान्  
हंसद्वारं भृगुपतियशोवर्त्म यत् क्रौञ्चरन्ध्रम् ।  
तेनोदीचीं दिशमनुसरेस्तिर्यगायामशोभी  
श्यामः पादो बलिनियमनाभ्युद्यतस्येव विष्णोः ॥ ५७ ॥  
गत्वा चोर्ध्वं दशमुखभुजोच्छ्वासितप्रस्थसन्धेः  
कैलासस्य त्रिदशवनितादर्पणस्यातिथिः स्याः ।  
शृङ्गोच्छ्रायैः कुमुदविशदैर्यो वितत्य स्थितः खं  
राशीभूतः प्रतिदिनमिव त्र्यम्बकस्यादृहासः ॥ ५८ ॥  
उत्पश्यामि त्वयि तटगते स्निग्धभिन्नाञ्जनाभे  
सद्यः—कृतद्विरद—दशनच्छेद—गौरस्य तस्य ।  
शोभामद्रेः स्तिमितनयनप्रेक्षणीयां भवित्री—  
मंसन्यस्ते सति हलभृतो मेचके वाससीव ॥ ५९ ॥  
हित्वा तस्मिन् भुजगवलयं शम्भुना दत्तहस्ता  
क्रीडाशैले यदि च विहरेत् पादचारेण गौरी ।  
भङ्गीभक्त्या विरचितवपुः स्तम्भितान्तर्जलौघः  
सोपानत्वं ब्रज मणितटाऽऽरोहणायाग्रयायी ॥ ६० ॥  
तत्राऽवश्यं वलय—कुलिशोद्धृष्टनोद्गीर्ण—तोयं  
नेष्यन्ति त्वां सुरयुवतयो यन्त्रधारागृहत्वम् ।  
ताभ्यो मोक्षस्तव यदि सखे! धर्मलब्धस्य न स्यात्  
क्रीडालोलाः श्रवणपरुषैर् गर्जितैर् भीषयेस्ताः ॥ ६१ ॥  
तस्योत्सङ्गे प्रणयिन इव स्रस्तगङ्गादुकूलां  
न त्वं दृष्ट्वा न पुनरलकां ज्ञास्यसे कामचारिन् ।  
या वः काले वहति सलिलोद्गारमुच्चैर्विमाना  
मुक्ताजालप्रथितगलकं कामिनीवाभ्रवृन्दम् ॥ ६२ ॥  
विद्युत्त्वन्तं ललितवनिताः सेन्द्रचापं सचित्राः  
सङ्गीताय प्रहतमुरजाः स्निग्धगम्भीरघोषम् ।  
अन्तस्तोयं मणिमयभुवस्, तुङ्गमभ्रलिहाग्राः  
प्रासादास्त्वां तुलयितुमलं यत्र तैस्तैर् विशेषैः ॥ ६३ ॥

६१. हेमाम्भोजप्रसविसलिलं मानसस्याऽऽदानः

कुर्वन् कामं क्षणमुखपटप्रीतिमैरावतस्य ।

धुन्वन् कल्पद्रुमकिसलयान्यंशुकानीव

वातैर्नानाचेष्टैर्जलद! ललितैर्निर्विशेस्तं नगेन्द्रम् ॥

हस्ते लीलाकमलमलके बालकुन्दानुवेधो  
नीता लोघप्रसवरजसा पाण्डुतामानने श्रीः ।  
चूडापाशे नवकुरवकं चारु कर्णे शिरीषं  
सीमन्ते च त्वदुपगमजं यत्र नीपं वधूनाम् ॥ ६४ ॥  
आनन्दोत्थं नयनसलिलं यत्र नान्यैर्निमित्तै—  
नान्यस्तापः कुसुमशरजादिष्टसंयोगसाध्यात् ।  
नाप्यन्यत्र प्रणयकलहाद् विप्रयोगोपपत्ति—  
वित्तेशानां न च खलु वयो यौवनादन्यदस्ति ॥ ६५ ॥  
यस्यां यक्षाः सितमणिमयान्येत्य हर्म्यस्थलानि  
ज्योतिश्छायाकुसुमरचितान्युत्तमस्त्रीसहायाः ।  
आसेवन्ते मधु रतिफलं कल्पवृक्षप्रसूतं  
त्वद्गम्भीरध्वनिषु शनकैः पुष्करेष्वाहतेषु ॥ ६६ ॥  
नीवीबन्धोच्छ्वसितशिथिलं यत्र बिम्बाधराणां  
क्षौमं रागादनिभृतकरेष्वाक्षिपत्सु प्रियेषु ।  
अर्चिस्तुङ्गानभिमुखमपि प्राप्य रत्नप्रदीपान्  
हीमूढानां भवति विफलप्रेरणा चूर्णमुष्टिः ॥ ६७ ॥  
नेत्रा नीताः सततगतिना यद्विमानाग्रभूमी—  
रालेख्यानां नवजलकणैर्दोषमुत्पाद्य सद्यः ।  
शङ्कास्पृष्टा इव जलमुचस्त्वादृशा जालमार्गै—  
धूमोद्गारानुकृतिनिपुणा जर्जरा निष्पतन्ति ॥ ६८ ॥  
यत्र स्त्रीणां प्रियतमभुजालिङ्गनोच्छ्वासिताना—  
मङ्गलानि सुरतजनितां तन्तुजालावलम्बाः ।  
त्वत्संरोधोपगमविशदैश् चन्द्रपादैर् निशीथे  
व्यालुम्पन्ति स्फुटजललवस्यन्दिनश्चन्द्रकान्ताः ॥ ६९ ॥  
गत्युत्कम्पादलकपतितैर्यत्र मन्दारपुष्पैः  
पत्रच्छेदैः कनककमलैः कर्णविभ्रंशिभिश्च ।  
मुक्ताजालैः स्तनपरिसरच्छिन्नसूत्रैश्च हारै—  
नैशो मार्गः सवितुरुदये सूच्यते कामिनीनाम् ॥ ७० ॥  
मत्वा देवं धनपतिसखं यत्र साक्षाद् वसन्तं  
प्रायश्चापं न वहति भयान्मन्मथः षट्पदज्यम् ।  
सभ्रूभङ्ग—प्रहित—नयनैः कामिलक्ष्येष्वमोघै—  
स्तस्याऽऽरम्भश्चतुरवनिता—विभ्रमैरेव सिद्धः ॥ ७१ ॥

६४. वेधो = विद्धं व.म.।

६६. मन्दाकिन्याः सलिलशिशिरैः सेव्यमाना मरूद्भि—  
मन्दारानामनुतटरुहां छायाया वारितोष्णाः ।  
अन्वेष्टव्यैः कनकसिकतामुष्टिनिक्षेपगूढैः  
संक्रोडन्ते मणिभिरमरप्रार्थिता यत्र कन्याः ॥

६९. प्रक्षिप्त पद्य—

अक्षय्यान्तर्भवननिधयः प्रत्यहं रक्तकण्ठै—

रुद्रायद्भिर्धनपतियशः किन्नरैर्यत्र सार्धम् ।

वैभ्राजाख्यं विबुधवनितावारमुख्यासहाया

बद्धालापा बहिरुपवनं कामिनो निर्विशन्ति ॥



वासश्चित्रं मधु नयनयोर्विभ्रमादेशदक्षं  
 पुष्पोद्भेदं सह किसलयैर्भूषणानां विकल्पान् ।  
 लाक्षारागं चरणकमलन्यासयोग्यं च यस्या—  
 मेकः सूते सकलमबलामण्डनं कल्पवृक्षः ॥ ७२ ॥  
 तत्रागारं धनपतिगृहानुत्तरेणास्मदीयं  
 दूराल्लक्ष्यं सुरपतिधनुश्चारुणा तोरणेन ।  
 तस्योपान्ते कृतकतनयः कान्तया वर्धितो मे  
 हस्तप्राप्यस्तबकनमितो बालमन्दारवृक्षः ॥ ७३ ॥  
 वापी चास्मिन् मरकतशिला—बद्धसोपानमार्गा  
 हैमैश्छन्ना कनककमलैः स्निग्ध—वैदूर्यनालैः ।  
 यस्यास्तोये कृत—वसतयो मानसं सन्निकृष्टं  
 नाध्यास्यन्ति व्यपगतशुचस्त्वामपि प्रेक्ष्य हंसाः ॥ ७४ ॥  
 तस्यास्तीरे रचितशिखरः पेशलैरिन्द्रनीलैः  
 क्रीडाशैलः कनककदली—वेष्टन—प्रेक्षणीयः ।  
 मद्गोहिन्याः प्रिय इति सखे! चेतसा कातरेण  
 प्रेक्ष्योपान्तस्फुरिततडितं त्वां, तमेव स्मरामि ॥ ७५ ॥  
 रक्ताशोकश्चलकिसलयः केसरश्चात्र कान्तः  
 प्रत्यासन्नौ कुरबकवृतेर्मधिवीमण्डपस्य ।  
 एकः सख्यास्तव सह मया वामपादाभिलाषी  
 काङ्क्षत्यन्यो वदनमदितां दोहदच्छन्नान्याः ॥ ७६ ॥  
 तन्मध्ये च स्फटिकफलका काञ्चनी वासयष्टि—  
 मूले बद्धा मणिभिरनतिप्रौढवंशप्रकाशैः ।  
 तालैः सिञ्चावलयसुभगैः कान्तया नर्तितो मे  
 यामध्यास्ते दिवसविगमे नीलकण्ठः सुहृद् वः ॥ ७७ ॥  
 एभिः साधो! हृदय—निहितैर्लक्ष्णैर्लक्ष्येथा  
 द्वारोपान्ते लिखितवपुषौ शङ्खपद्मौ च दृष्ट्वा ।  
 क्षामच्छायं भवनमधुना मद्वियोगेन नूनं  
 सूर्यापाये न खलु कमलं पुष्यति स्वामभिख्याम् ॥ ७८ ॥  
 गत्वा सद्यः कलभतनुतां शीघ्रसम्पातहेतोः  
 क्रीडाशैले प्रथमकथिते रम्यसानौ निषण्णः ।  
 अर्हस्यन्तर्भवनपतितां कर्तुमल्पाल्पभासं  
 खद्योतालीविलसितनिभां विद्युदुन्मेषदृष्टिम् ॥ ७९ ॥  
 तन्वी श्यामा शिखरिदशना पक्वबिम्बाधरोष्ठी  
 मध्ये क्षामा चकितहरिणीप्रेक्षणा निम्ननाभिः ।  
 श्रोणीभारादलसगमना स्तोकनम्रा स्तनाभ्यां  
 या तत्र स्याद् युवतिविषये सृष्टिराद्येव धातुः ॥ ८० ॥  
 तां जानीथाः परिमितकथां जीवितं मे द्वितीयं  
 दूरीभूते मयि सहचरे चक्रवाकीमिवैकाम् ।  
 गाढोत्कण्ठां गुरुषु दिवसेष्वेषु गच्छत्सु बालां  
 जातां मन्ये शिशिरमथितां पद्मिनीं वाऽन्यरूपाम् ॥ ८१ ॥  
 नूनं तस्याः प्रबलरुदितोच्छूननेत्रं प्रियाया  
 निःश्वासानामशिशिरतया भिन्नवर्णाधरोष्ठम् ।  
 हस्तन्यस्तं मुखमसकलव्यक्तिलम्बालकत्वा—  
 दिन्दोर्दैन्यं त्वदुपगमज—विलष्टकान्तेर्बिभर्ति ॥ ८२ ॥

आलोके ते निपतति पुरा सा बलिव्याकुला वा  
 मत्सादृश्यं विरहतनु वा भावगम्यं लिखन्ती ।  
 पृच्छन्ती वा मधुरवचनां सारिकां पञ्जरस्थां  
 कच्चिद् भर्तुः स्मरसि रसिके! त्वं हि तस्य प्रियेति ॥ ८३ ॥  
 उत्सङ्गे वा मलिनवसने सौम्य! निक्षिप्य वीणां  
 मद्रोत्राङ्गं विरचितपदं गेयमुद्गातुकामा ।  
 तन्त्रीमार्द्रा नयनसलिलैः सारयित्वा कथञ्चिद्  
 भूयो भूयः स्वयमपि कृतां मूर्च्छनां विस्मरन्ती ॥ ८४ ॥  
 शेषान् मासान् विरहदिवसे स्थापितस्यावधेर्वा  
 विन्यस्यन्ती भुवि गणनया देहलीदत्तपुष्पैः ।  
 मत्सङ्गं वा हृदयनिहिताऽऽरम्भमास्वादयन्ती  
 प्रायेणैते रमणविरहेष्वङ्गनानां विनोदाः ॥ ८५ ॥  
 सव्यापारामहनि न तथा पीडयेन्मद्वियोगः  
 शङ्के रात्रौ गुरुतरशुचं निर्विनोदां सखीं ते ।  
 मत्सदेशैः सुखयितुमतः पश्य सार्धं निशीथे  
 तामुन्निद्रामवनिशयनां सौधवातायनस्थः ॥ ८६ ॥  
 आधिक्षामां विरहशयने सन्निषण्णैकपाश्चा  
 प्राचीमूले तनुमिव कलामात्रशेषां हिमांशोः ।  
 नीता रात्रिः क्षण इव मया सार्धमिच्छारतैर्या  
 तामेवोष्णैर् विरहमहतीमश्रुभिर्यापयन्तीम् ॥ ८७ ॥  
 पादानिन्दोरमृतशिशिराज् जालमार्गप्रविष्टान्  
 पूर्वप्रीत्या गतमभिमुखं सन्निवृत्तं तथैव ।  
 चक्षुः खेदात् सलिलगुरुभिः पक्ष्मभिश्छादयन्तीं  
 साध्रेऽह्नीव स्थलकमलिनीं न प्रबुद्धां न सुप्ताम् ॥ ८८ ॥  
 निःश्वासेनाधरकिसलयक्लेशिना विक्षिपन्तीं  
 शुद्धस्नानात् परुषमलकं नूनमागण्डलम्बम् ।  
 मत्संयोगः कथमुपनमेत् स्वप्नजोऽपीति निद्रा—  
 माकाङ्क्षन्तीं नयनसलिलोत्पीडरुद्धावकाशाम् ॥ ८९ ॥  
 आद्ये बद्धा विरहदिवसे या शिखादाम हित्वा  
 शापस्यान्ते विगलितशुचा तां मयोद्वेष्टनीयाम् ।  
 स्पर्शकिलष्टामयमितनखेनासकृत् सारयन्तीं  
 गण्डाभोगात् कठिनविषमामेकवेणीं करेण ॥ ९० ॥  
 सा संन्यस्ताभरणमबला पेशलं धारयन्ती  
 शय्योत्सङ्गे निहितमसकृद् दुःखदुःखेन गात्रम् ।  
 त्वामप्यस्त्रं नवजलमयं मोचयिष्यत्यवश्यं  
 प्रायः सर्व्वो भवति करुणावृत्तिराद्रान्तरात्मा ॥ ९१ ॥  
 जाने सख्यास्तव मयि मनः संभृतस्नेहमस्मा—  
 दित्यम्भूतां प्रथमविरहे तामहं तर्कयामि ।  
 वाचालं मां न खलु सुभगम्मन्यभावः करोति  
 प्रत्यक्षं ते निखिलमचिराद् भ्रातरुक्तं मया यत् ॥ ९२ ॥  
 रुद्धापाङ्ग—प्रसर—मलकैरञ्जन—स्नेह—शून्यं  
 प्रत्यादेशादपि च मधुनो विस्मृतभ्रूविलासम् ।  
 त्वय्यासन्ने नयनमुपरिस्पन्दि शङ्के मृगाक्ष्याः  
 मीनक्षोभाच्चलकुवलयश्रीतुलामेष्यतीति ॥ ९३ ॥



वामश्चास्याः कररुहपदैर्मुच्यमानो मदीयै—  
 मुक्ताजालं चिरपरिचितं त्याजितो दैवगत्या ।  
 संभोगान्ते मम समुचितो हस्तसंवाहनानां  
 यास्यत्यूरुः सरसकदलीस्तम्भगौरश्चलत्वम् ॥ ९४ ॥  
 तस्मिन् काले जलद! यदि सा लब्धनिद्रासुखा स्या—  
 दन्वास्यैनां स्तनितविमुखो याममात्रं सहस्व ।  
 मा भूदस्याः प्रणयिनि मयि स्वप्नलब्धे कथञ्चित्  
 सद्यः कण्ठच्युत—भुजलताग्रन्थि गाढोपगूढम् ॥ ९५ ॥  
 तामुत्थाप्य स्वजलकणिकाशीतलेनानिलेन  
 प्रत्याश्वस्तां सममभिनवैर्जालकैर्मालतीनाम् ।  
 विद्युद्गर्भः स्तिमितनयनां त्वत्सनाथे गवाक्षे  
 वक्तुं धीर! स्तनितवचनैर्मानिनीं प्रक्रमेथाः ॥ ९६ ॥  
 भर्तुर्मित्रं प्रियमविधवे! विद्धि मामम्बुवाहं  
 तत्संदेशैर् हृदयनिहितैरागतं त्वत्समीपम् ।  
 यो वृन्दानि त्वरयति पथि श्राम्यतां प्रोषितानां  
 मन्द्रस्निग्धैर् ध्वनिभिरबलावेणिमोक्षोत्सुकानि ॥ ९७ ॥  
 इत्याख्याते पवनतनयं मैथिलीवोन्मुखी सा  
 त्वामुत्कण्ठोच्छ्वसितहृदया वीक्ष्य सम्भाव्य चैवम् ।  
 श्रोष्यत्यस्मात् परमवहिता सौम्य! सीमन्तिनीनां  
 कान्तोदन्तः सुहृदुपनतः सङ्गमात् किञ्चिदूनः ॥ ९८ ॥  
 तामायुष्मन्! मम च वचनादात्मनश्चोपकर्तुं  
 ब्रूया एवं तव सहचरो रामगिर्याश्रमस्थः ।  
 अव्यापन्नः कुशलमबले! पृच्छति त्वां वियुक्तः  
 पूर्वाऽऽभाष्यं सुलभविपदां प्राणिनामेतदेव ॥ ९९ ॥  
 अङ्गेनाङ्गं प्रतनु तनुना गाढ—तप्तेन तप्तं  
 साक्षेणाऽश्रुद्रुतम—विरतोत्कण्ठ—मुत्कण्ठितेन ।  
 दीर्घोच्छ्वासं समधिकतरोच्छ्वासिना दूरवर्त्ती  
 संकल्पैस्तैर्विशति विधिना वैरिणा रुद्धमार्गः ॥ १०० ॥  
 शब्दाख्येयं यदपि किल ते यः सखीनां पुरस्तात्  
 कर्णे लोलः कथयितुम—भूदाननस्पर्श—लोभात् ।  
 सोऽतिक्रान्तः श्रवणविषयं लोचनाभ्यामदृष्ट—  
 स्त्वामुत्कण्ठा—विरचित—पदं मन्मुखेनेदमाह ॥ १०१ ॥  
 श्यामास्वङ्गं चकित—हरिणी—प्रेक्षणे दृष्टिपातं  
 वक्त्रच्छायां शशिनि शिखिनां बर्हभारेषु केशान् ।  
 उत्पश्यामि प्रतनुषु नदीवीचिषु भ्रूविलासान्  
 हन्तैकस्मिन् क्वचिदपि न ते चण्डि! सादृश्यमस्ति ॥ १०२ ॥  
 त्वामालिख्य प्रणयकुपितां घातुरागैः शिलाया—  
 मात्मानं ते चरणपतितं यावदिच्छामि कर्तुम् ।  
 अस्त्रैस् तावन्मुहुरुपचितैर् दृष्टिरालुप्यते मे  
 क्रूरस्तस्मिन्नपि न सहते सङ्गमं नौ कृतान्तः ॥ १०३ ॥

१०३. धारासिक्तस्थलसुरभिणस्त्वन्मुखस्यास्य बाले!

दूरीभूतं प्रतनुमपि मां पञ्चबाणः क्षिणोति ।  
 घर्मान्तेऽस्मिन् विगणय कथं वासरणि व्रजेयु—  
 दिक्संसक्तप्रविततघनव्यक्तसूर्यातिपानि ॥

मामाकाशप्रणिहितभुजं निर्दयाऽऽश्लेषहेतो—  
 र्लब्धायास्ते कथमपि मया स्वप्नसन्दर्शनेषु ।  
 पश्यन्तीनां न खलु बहुशो न स्थलीदेवतानां  
 मुक्तास्थूलास्तरुकिंसलयेष्वश्रुलेशाः पतन्ति ॥ १०४ ॥  
 भित्त्वा सद्यः किसलयपुटान् देवदारुद्रुमाणां  
 ये तत्क्षीरस्रुतिसुरभयो दक्षिणेन प्रवृत्ताः ।  
 आलिङ्ग्यन्ते गुणवति! मया ते तुषाराद्रिवाताः  
 पूर्वं स्पृष्टं यदि किल भवेदङ्गमेभिस्तवेति ॥ १०५ ॥  
 संक्षिप्येत क्षण इव कथं दीर्घयामा त्रियामा  
 सर्वावस्थास्वहरपि कथं मन्दमन्दातपं स्यात् ।  
 इत्थं चेतश्चटुलनयने! दुर्लभप्रार्थनं मे  
 गाढोष्माभिः कृतमशरणं त्वद्वियोगव्यथाभिः ॥ १०६ ॥  
 नन्वात्मानं बहु विगणय—न्नात्मनैवाऽवलम्बे  
 तत् कल्याणि! त्वमपि नितरां मा गमः कातरत्वम् ।  
 कस्यात्यन्तं सुखमुपनतं दुःखमेकान्ततो वा  
 नीचैर्गच्छत्युपरि च दशा चक्रनेमिक्रमेण ॥ १०७ ॥  
 शापान्तो मे भुजगशयनादुत्थिते शार्ङ्गपाणौ  
 शेषान् मासान् गमय चतुरो लोचने मीलयित्वा ।  
 पश्चादावां विरहगुणितं तं तमाऽऽत्माऽभिलाषं  
 निर्वेक्ष्यावः परिणत—शरच्चन्द्रिकासु क्षपासु ॥ १०८ ॥  
 भूयश्चाह त्वमसि शयने कण्ठलग्ना पुरा मे  
 निद्रां गत्वा किमपि रुदती सस्वनं विप्रबुद्धा ।  
 सान्तर्हासं कथितमसकृत् पृच्छतश्च त्वया मे  
 दृष्टः स्वप्ने कितव! रमयन् कामपि त्वं मयेति ॥ १०९ ॥  
 एतस्मान्मां कुशालिनमभिज्ञानदानाद् विदित्वा  
 मा कौलीनादसितनयने! मय्यविश्वासिनी भूः ।  
 स्नेहानाहुः किमपि विरहे ध्वंसिनस्ते त्वभोगा—  
 दिष्टे वस्तुन्युपचितरसाः प्रेमराशीभवन्ति ॥ ११० ॥  
 आशवास्यैवं प्रथमविरहोदग्रशोकां सखीं ते  
 शौलादाशु त्रिनयनवृषोत्खातकूटान्निवृत्तः ।

साभिज्ञान—प्रहित—वचनैस्तद्वचोभिर्ममापि  
 प्रातःकुन्दप्रसवशिथिलं जीवितं धारयेथाः ॥  
 कच्चित् सौम्य! व्यसितमिदं बन्धुकृत्यं त्वया मे  
 प्रत्यादेशान्न खलु भवतो धीरतां कल्पयामि ।  
 निःशब्दोऽपि प्रदिशसि जलं याचितश्चातकेभ्यः  
 प्रत्युक्तं हि प्रणयिषु सतामीप्सितार्थक्रियैव ॥  
 एतत् कृत्वा प्रियमनुचितप्रार्थनावर्त्तिनो मे  
 सौहार्दाद् वा विधुर इति वा मय्यनुक्रोशबुद्ध्या ।

इष्टान् देशाञ्जलद! विचर प्रावृषा सम्भृतश्री—  
 मां भूदेवं क्षणमपि च ते विद्युता विप्रयोगः ॥ १११ ॥

॥ इति महाकविकालिदासविरचितं मेघसन्देशं नाम  
 मेघदूतकाव्यं सम्पूर्णम् ॥

१०८. चतुरो = चतुरे।